

ഭിന്നശേഷിക്കാരായ വിദ്യാർത്ഥികൾക്കുള്ള സ്കോളർഷിപ്പ്

374 (5099) ശ്രീമതി കെ.കെ.രമ : താഴെ കാണുന്ന ചോദ്യങ്ങൾക്ക് തദ്ദേശ സ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് ഭിന്നശേഷിക്കാരായ വിദ്യാർത്ഥികൾക്കുള്ള സ്കോളർഷിപ്പ് മുടങ്ങിയതായുള്ള റിപ്പോർട്ടുകൾ സർക്കാരിന്റെ ശ്രദ്ധയിൽപ്പെട്ടിട്ടുണ്ടോ?

സംസ്ഥാനത്ത് ഭിന്നശേഷിക്കാരായ വിദ്യാർത്ഥികൾക്കുള്ള സ്കോളർഷിപ്പ് മുടങ്ങിയതായി ശ്രദ്ധയിൽപ്പെട്ടിട്ടില്ല. എന്നാൽ ചില തദ്ദേശഭരണ സ്ഥാപനങ്ങൾക്ക് ഭിന്നശേഷിക്കാരായ വിദ്യാർത്ഥികൾക്കുള്ള സ്കോളർഷിപ്പ് മുഴുവനായും വിതരണം ചെയ്യാൻ കഴിയാത്തത് ശ്രദ്ധയിൽപ്പെട്ടിട്ടുണ്ട്.

(ബി) കോവിഡ് സാഹചര്യത്തിൽ രക്ഷിതാക്കൾക്ക് തൊഴിൽ ചെയ്യാൻ കഴിയാതെ സാമ്പത്തിക പ്രതിസന്ധിയിലായ സാഹചര്യത്തിൽ സ്കോളർഷിപ്പ് മുടങ്ങിയത് ഇവർക്ക് കനത്ത ബാധ്യത ഉണ്ടാക്കുമെന്ന് സർക്കാർ കരുതുന്നുണ്ടോ?

കോവിഡ് സാഹചര്യത്തിൽ ഭിന്നശേഷിക്കാരായ വിദ്യാർത്ഥികൾക്കുള്ള സ്കോളർഷിപ്പ് മുടങ്ങുന്നത് അവരുടെ കുടുംബങ്ങളെ ബാധിക്കുമെന്ന് കണ്ടുകൊണ്ട്, ഗ്രാമസഭ ചേർന്ന് ഗുണഭോക്തൃ പട്ടിക തയ്യാറാക്കാത്ത തദ്ദേശഭരണ സ്ഥാപനങ്ങൾ 2019-20-ലെ ഗുണഭോക്തൃ ലിസ്റ്റ് അടിസ്ഥാനമാക്കി ടി വർഷം ധനസഹായം അനുവദിക്കുന്നതിന് 24-12-2020 -ലെ ഡിഎ 1/323/2020-തസ്വഭവ സർക്കുലർ പ്രകാരം നിർദ്ദേശം നൽകിയിരുന്നു. കോവിഡ് സാഹചര്യം കണക്കിലെടുത്ത്, ഭിന്നശേഷിക്കാരായ വിദ്യാർത്ഥികൾക്ക് പ്രത്യേക ധനസഹായമെന്ന നിലയിൽ യാത്രാബത്തയുൾപ്പെടെ മുഴുവൻ സാമ്പത്തികാനുകൂല്യങ്ങളും നൽകണമെന്ന് എല്ലാ തദ്ദേശസ്വയംഭരണസ്ഥാപനങ്ങൾക്കും 5-1-2021-ലെ സ.ഉ.(സാധാ) നമ്പർ 25/2021/തസ്വഭവ. പ്രകാരം നിർദ്ദേശം നൽകിയിട്ടുണ്ട്.

(സി) നിലവിൽ ഈ സ്കോളർഷിപ്പ് തുക എത്ര രൂപയാണെന്നും ഇതിൽ ഗ്രാമ പഞ്ചായത്ത്, ബ്ലോക്ക് പഞ്ചായത്ത്, ജില്ലാ പഞ്ചായത്ത് എന്നിവയുടെ വിഹിതം എത്രയാണെന്നും ശതമാനം എത്ര വിതമാണെന്നും അറിയിക്കുമോ?

ശാരീരിക മാനസിക വെല്ലുവിളികൾ നേരിടുന്നവർക്കുള്ള സ്കോളർഷിപ്പും ബത്തയും വിതരണം ചെയ്യുന്നത് സംബന്ധിച്ച വിശദമായ മാർഗ്ഗനിർദ്ദേശങ്ങൾ 14-2-2018-ലെ സ.ഉ.(കെ) നമ്പർ 22/2018/തസ്വഭവ ഉത്തരവിൽ ഉൾപ്പെടുത്തിയിട്ടുണ്ട്. ഇതുപ്രകാരം ഭിന്നശേഷിക്കാരായ വിദ്യാർത്ഥികളെ ശാരീരിക വെല്ലുവിളികൾ നേരിടുന്നവർ, മാനസിക വെല്ലുവിളി നേരിടുന്നവർ എന്നിങ്ങനെ രണ്ട് വിഭാഗങ്ങളായി തിരിച്ച്, ഓരോ വിഭാഗത്തിലും വിവിധ ഇനങ്ങളിലായി നൽകേണ്ട

സ്കോളർഷിപ്പ് നിരക്ക് വ്യവസ്ഥ ചെയ്തിട്ടുണ്ട്. ആയത് അനുബന്ധമായി ചേർക്കുന്നു*. ഭിന്നശേഷി സ്കോളർഷിപ്പ് വിതരണം ചെയ്യുന്നതിന് ഗ്രാമ-ബ്ലോക്ക്-ജില്ലാ പഞ്ചായത്തുകളുടെ വിഹിതം തീരുമാനിക്കുന്നത് അതത് ജില്ലാ ആസൂത്രണ സമിതികളുടെ നേതൃത്വത്തിൽ അതത് തദ്ദേശ സ്ഥാപനങ്ങളാണ്.

(ഡി) ഭിന്നശേഷി വിദ്യാർത്ഥികൾക്കുള്ള ഫണ്ട് വകമാറ്റാൻ പാടില്ലെന്ന് സർക്കാർ തദ്ദേശസ്ഥാപനങ്ങൾക്ക് കർശന നിർദ്ദേശം നൽകിയിട്ടുണ്ടോ;

&

(ഇ) എങ്കിൽ ഈ സ്കോളർഷിപ്പ് ഉടൻ തന്നെ വിതരണം ചെയ്യുന്നതിന് സർക്കാർ എന്തൊക്കെ അടിയന്തര നടപടികൾ സ്വീകരിക്കുമെന്ന് അറിയിക്കുമോ?

ഭിന്നശേഷിക്കാർക്കുള്ള ബത്തയും സ്കോളർഷിപ്പും വിതരണം ചെയ്യുന്നതിന് വികസന ഫണ്ടിൽ നിന്നും നിർബന്ധമായും വിഹിതം നീക്കിവെക്കണമെന്ന് വാർഷിക പദ്ധതി തയ്യാറാക്കുന്നതിന് തദ്ദേശസ്വയംഭരണ സ്ഥാപനങ്ങൾക്കുള്ള മാർഗ്ഗരേഖയിൽ വ്യവസ്ഥ ചെയ്തിട്ടുണ്ട്. ഭിന്നശേഷി വിഭാഗക്കാർക്ക് നൽകേണ്ട മുഴുവൻ ധനസഹായവും മുടക്കം കൂടാതെ നൽകാൻ ഗ്രാമപഞ്ചായത്തുകളും നഗര സഭകളും കർമ്മപദ്ധതി തയ്യാറാക്കേണ്ടതാണെന്നും ബ്ലോക്ക്-ജില്ലാ പഞ്ചായത്തുകൾ ഇതിനായി തുക വകയിരുത്തി പ്രൊജക്ട് തയ്യാറാക്കി ഭിന്നശേഷി വിഭാഗക്കാർക്ക് നൽകേണ്ട സ്കോളർഷിപ്പ്, ബത്ത, റ്റി.എ., എന്നിവ മുടക്കം കൂടാതെ നൽകുന്നതിന് ഗ്രാമ പഞ്ചായത്തുകളെ സഹായിക്കേണ്ടതാണെന്നും 24-12-2020-ലെ ഡിഎ 1/322/2020/തസ്വഭവ സർക്കുലർ പ്രകാരം നിർദ്ദേശം നൽകിയിട്ടുണ്ട്. ഭിന്നശേഷി വിദ്യാർത്ഥികൾക്ക് കോവിഡ് പശ്ചാത്തലത്തിൽ പ്രത്യേക സഹായമെന്ന നിലയിൽ മുഴുവൻ സ്കോളർഷിപ്പ് തുകയും വിതരണം ചെയ്യണമെന്ന് തദ്ദേശ സ്ഥാപനങ്ങൾക്ക് നിർദ്ദേശം നൽകിയിട്ടുണ്ട്. ജില്ലാ-ബ്ലോക്ക് പഞ്ചായത്തുകളുടെ വാർഷിക പദ്ധതിയിൽ ഭിന്ന ശേഷി വിദ്യാർത്ഥികൾക്ക് സ്കോളർഷിപ്പ് പോലെയുള്ള വ്യക്തിഗത ആനുകൂല്യങ്ങൾ നൽകുന്ന സംയോജിത പ്രൊജക്ടുകൾക്ക് തുക വകയിരുത്തിയിട്ടുണ്ടെന്നും പ്രസ്തുത വിഹിതം ഗ്രാമപഞ്ചായത്തുകൾക്ക് യഥാസമയം കൈമാറുന്നുണ്ടെന്നതും ഉറപ്പ് വരുത്തുന്നതിന് ജില്ലാ ആസൂത്രണ സമിതികൾക്ക് നിർദ്ദേശം നൽകിയിട്ടുള്ളതാണ്. ബ്ലോക്ക്/ജില്ലാ പഞ്ചായത്തുകളുടെ വിഹിതം സമാഹരിക്കുന്നതിനും വിഹിതം നിശ്ചയിക്കുന്നതിനും ജില്ലാ ആസൂത്രണ സമിതിയുടെ ആഭിമുഖ്യത്തിൽ എല്ലാ തദ്ദേശസ്വയംഭരണ സ്ഥാപനങ്ങളുടെയും അദ്ധ്യക്ഷന്മാരുടെ യോഗം വിളിച്ച് ചേർത്ത് സഹായം പൂർണ്ണമായി ലഭ്യമാക്കുന്നതിനുള്ള തന്ത്രം ആവിഷ്കരിക്കുന്നതിനും നിർദ്ദേശങ്ങൾ നൽകുകയുണ്ടായി.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.